

Mitt Sena mit-twelid tal-Professor Ġużè Aquilina (07-4-1911 – 07-4-2011)

JOE M. ATTARD



Il-Professor Ġużè Aquilina.

Mitt Sena mit-twelid tal-Professor Ġużè Aquilina (07-4-1911 – 07-4-2011)

Għalkemm l-ilsien Malti m'ilux sekli li daħal fostna, hemm xi wħud minn dawk li bir-rieda sħiħa tagħhom, għanewh, u miegħu għanew ukoll art twelidhom. Illum għandna kittieba li rnexxielhom jilħqu fil-quċċata tal-letteratura, mhux biss, imma wkoll li l-kitbiet tagħhom, it-tagħlim lill-istudjużi fuq l-ilsien Malti, jistgħu jitqiesu bħala ġamar li jkebbes il-qlub lejn il-letteratura Maltija. Hija haġa biex ngħidu hekk li ma titwemminx kif studjuż, kittieb, poeta, rumanzier u għalliem bħal Professor Ġużè Aquilina rnexxielu jilħaq dan il-livell hekk għoli li dwaru ser niktbu llum fl-okkażjoni tal-100 sena minn twelidu.

Fi profil qasir bħal ma hu dan tagħna, huwa diffiċli li niktbu u nsemmu kollox dwar il-ħajja u l-hidma ta'

dan il-Għawdx i dehni, imma aħna se jrin nagħmlu mill-aħjar li nistgħu biex nagħtukom stampa ċara u tagħrif siewi dwar wiehed mill-aqwa kittieba u studjużi tal-Malti.

Il-Professor Ġużè Aquilina tweled il-Munxar, raħal li jmiss mal-fdalijiet tat-tempju megalitiku ta' Marziena u mal-blat imtarraġ tax-Xlendi, fl-għodwa tas-7 ta' April tas-sena 1911. L-ewwel sisien tat-tagħlim tiegħu, bnihom fl-iskola primarja Ta' Sannat (li qed tfakkar twelidu bi programm k commemorattiv), raħal tefgħa ta' ġeb la bogħod minn raħal twelidu, iddedikat lil Pawlu ta' Tarsu, u wara, għadda għas-Seminarju t'Għawdex. Minn hawn dan il-kittieb letterarju daħal jistudja fl-Università Rjali ta' Malta, fejn fis-sena 1934 huwa ħa l-B.A. Kien biss tliet snin wara li Ġużè Aquilina ħa l-Lawrja ta' Avukat mill-istess Università'. Huwa dam jaħdem ta' avukat fil-Qrati ta' Għawdex għal madwar tmintax-il sena, meta fl-1 ta' April 1955 huwa sar *full time Professor* tal-Malti u tal-ilsna Orjentali fl-Università Rjali ta' Malta. Dejjem miexi 'l quddiem fit-triq wiesa' tat-tagħlim, Aquilina kiseb il-grad tal-Ph.D mill-Università ta' Londra fl-1941.

Il-Professor Ġużè Aquilina kien membru ta' bosta għaqdiet u kumitati kulturali li aħna m'aħniex se jrin noqogħdu nsemmuhom kollha, iżda ta' min jgħid li huwa kien il-president tal-għaqda tal-Malti, imsejja 'Università' kif ukoll president onorarju tal- 'Għaqda tal-Kittieba tal-Malti'.

Il-Professor Ġużè Aquilina kabbar il-ġieħ ta' lsienna f' bosta pajjiżi billi għamel taħdidiet dwar l- 'Ilsien Malti', 'il-Malti bħala Lsien Imħallat', 'l-Oqsma tat-tiftix tal-Lingwistika tal-Malti', u taħdidiet oħra fl-universitajiet ta' Londra, Durham, Cambridge u Edinburgh. Huwa ppubblika artikli u kitbiet oħra f' diversi rivisti lingwistiċi mxerrda mal-Ewropa.

Imma l-hidma tal-Professor Ġużè Aquilina ma tiqafx hawn. Sa mill-1937 huwa kien diġà tħabbeb sewwa mal-Malti u nsibu li f' din l-istess sena, huwa kien rebah l-ewwel premju għall-aħjar rumanz bil-malti moġhti mill-Gvern, bir-rumanz *Taħt Tliet Saltriet*.

Dan huwa rumanz tassew sabiħ, b'deskrizzjonjiet tassew qawwiya u ħajja u li minnu nagħtukom silta fi tmiem dan il-profil. Il-Professur kien ukoll l-editor tal-organu tal-istudenti universitarji, *Leħen il-Malti* kif ukoll ta' sensiela ta' kotba *Tagħlim għal Kbar*.

Li kieku kellna noqogħdu nsemmu x-xogħol kollu ta' dan l-istudjuż, kittieb, poeta, rumanzier u għalliem mill-Gżira tat-Tliet Għoljiet, ma konna nispiċċaw qatt. Għalhekk aħna jidhrilna li nsemmu biss xi wħud mill-kotba li l-Professur Aquilina kiteb u ta lill-istudjużi tal-Ilsien Malti. Fost dawn il-pubblikazzjonjiet, insibu: *A Comparative Study in Mixed Maltese* u *The Structure of Maltese*. Dawn iż-żewġ kotba jagħtu taħrif siewi dwar l-istorja u l-bini ta' lsienna. Insemmu wkoll il-kotba nteressanti *Il-Polz ta' Malta*; *Studji Kritiċi Letterarji*; u *Madwar il-Ħajja* (f'erba' volumi). Ma nistgħux inħallu barra *Il-Muża Maltija – Antoloġija ta' Poeti*.

Aquilina ppubblika wkoll ktieb ta' poeżiji bl-Ingliż li jgħib l-isem ta' *The Struggle*. Huwa kiteb ukoll bosta poeżiji u epigrammi bil-Malti li dehru f'diversi ġurnali u rivisti. *Fit-Tejtru* huwa l-isem ta' ktieb ieħor li kiteb dan il-ġenju letterarju u li jiġbor fih bosta drammi u kummiedji bil-Malti. *Arbli fuq il-Bjut*, xogħol tiegħu wkoll, kien inħadem b'suċċess fuq il-palk tal-Liceo t'Għawdex mill-Għaqda Drammatika 'Lyceum Players'.

Il-Professur Aquilina għamel bosta introduzzjonijiet f'kotba kemm ta' proża kif ukoll ta' poeżija. Huwa tana f'idejna bosta materjal li mhux lakemm jintesa malajr. Xogħol interessanti ieħor li ta lill-istudjużi kienet il-gabra ta' madwar ħamest elef qawl b'ħafna taħrif dwarhom li jinsabu midmuma fil-ktieb tiegħu *A Comparative Dictionary of Maltese Proverbs* li kien intlaqa' ferm tajjeb minn daww kollha li għandhom il-ġid tal-Ilsien Malti.

Ma nistax ma nersaqx lejn tmiem dan il-profil bla ma nsemmi forsi l-ikbar opra ta' ħajtu u li nistgħu nġidha haditlu għadd sabiħ ta' snin minn għomru biex seta' juriha d-dawl tal-istampa. Qed nirreferi għad-dizzjunarju tiegħu f'sitt volumi Malti-Ingliż-Malti mahruġ mill-Klabb Kotba Maltin immexxi minn Għawdx iħor, Pawlu Mizzi.

Il-ħidma tal-Professur Ġużè Aquilina lejn il-Malti tibqa' ma tintesiex. Jalla l-ilsien tagħna jsib nies qalbiena li ma jibzghux jiġġieldu għal-letteratura

Maltija bħalma għamlu l-Professur Ġużè Aquilina u għawdxin oħra fosthom Ninu Cremona, Ġorġ Pisani, Mary Mejlak, Anton Buttigieg flimkien ma' oħrajn. Aquilina baqa' sa ma s-saħħa baqgħet tagħti, jgħolli u jsebbah l-ilsien Malti mhux biss fil-gzejjer Maltin iżda wkoll f'artijiet imbiegħda. Il-kitbiet tiegħu ma jistgħux ma jqanqlux f'qalb il-Maltin u l-Għawdxin ta' kull żmien, imħabba lejn ilsien artna, għax fihom isibu l-benna u l-għaqda li wiehed ifittex fil-letteratura tagħna. Xhieda ta' dan hija s-silta qasira li qeġdin nagħtukom hawn taħt meħuda mill-ewwel rumanz li ħareġ mill-pinna tiegħu, *Taħt Tliet Saltinet*.

Iż-żgħażaġħ tar-raħal mhux ħlief jitordu wraġha bil-moħbi ta' missierha. Għax imbarra lehinha, daww ix-xufftejn tagħha mimlija u ħomor f'wiċċ qamħi mfaqqa', kienu jħarrku d-demmi tal-irġiel kollha li kienu jikluha bil-ħars.

U f'din il-lejla ta' qtugħ il-għeneb, Pawlina, billi rat li missierha f'it kellu moħħ il-kliem, biex tghaddi ż-żmien, infexxet tghanni u, bis-sakra tal-għana, bilkemm intebhet li l-għenieqi kienu qed jaqgħulha fl-art minn ħogorha mfawwar.

Tgħid dan l-għana kienet qed tghannih lil xi wiehed għażiż!

Għalkemm kienet tqarrab it-tmintax, kienet għadha ma ħabbet lil hadd. Madankollu ġo fiha kienet bdiet thoss bħal ħlewwa ma tafx x'inhi, imma għal min għandu mid-dinja, dil-ħlewwa hi bħal lewn li jidher f'ħawħa biex juri li din bdiet issir. Ma' din il-ħlewwa, jew aħjar, bdiet thoss xi ħaġa nieqsa, bħal baħħ li jrid jimtela. Tmintax! L-imħabba tibda tagħmel tagħha; min-naħa jew minn oħra, hi tinfed il-qalb żaġħżuġha bil-vleġeġ tagħha tad-deheb li hi titlaq issa mill-ħhub ta' żewġ xufftejn li jitbissmu, issa minn taħrika ħafifa tal-id, issa minn tislama ċkejka.

Bħalissa l-ħemda donnha ngabret madwarha tissamma bla nifs, tissamma għax ma trid x titef kelma waqt li dit-tfajla tghanni:

*Gismi għamiltu dghajja
Dirghajja għamiltom qluġħ
Immorru bejn sema w ilma
Fejn ma tarana ebda ruħ.*

*Misbaħ għajnejn ħanini
Daħkana, suwed tut,
Ja mħabba mlieli qalbi
Għax mingħajrek jiena mmut!*

Lill-Professor Ġużè Aquilina (1911 – 1997)

Kont għadni tifel ċkejken fil-Primarja
Meta l-ġhalliem ħabbibni sewwa miegħek,
Urieni dlonk imħabbtek lejn ilsienna
Biex tara l-Malti le fit-tajn jitmiegħek!

Żammejtek għalhekk dejjem jien b'kolonna
Illi ħabrikt w għożzejt ilsienna sħiħ;
Lil raħlek il-Munxar ħallejt minn kmieni
Biex f' Malta tkompli taħdem bla mistrieh!

Matul is-snin mill-pinna għarfa tiegħek
Ħargu studji w kitbiet ta' mitt elf sura
Għax int dejjem emmint illi b' ilsienna
Bla tlaqliq xejn, naqtgħu l-aqwa figura.

Quddiem kulhadd nistqarr u bla ftaħir
Li fit-tiswir tal-Malti, sehmek kbir.

Kav Joe M Attard
Rabat - Għawdex

Summary of the above article in English

Professor Joseph Aquilina B.A., LL.D., Ph.D. hailed from Munxar. He was born on the 7th April 1911 and passed away on the 8th August 1997. He was educated at the Sannat Primary School, at the Bishop's Seminary Gozo, and later at the University of Malta and the School of Oriental and African Studies of the University of London (1937-40). In 1937 he graduated as a lawyer and exercised his profession at the Gozo Law Courts for about eighteen years. He was the first holder of the Chair of Maltese and Oriental languages (1936-76) at the University of Malta where he also became Dean of the Faculty of Arts (1948-66 and 1972-75). He was also Pro-Vice Chancellor of the University of Malta (1970-1974), President of the Society of Arts, Manufacture and Commerce (1972-82), President of the Association of Teachers, Royal University of Malta (ATRU), (1952-76) as well as President of the Association Internationale D'Etude des Civilisations Mediterraneennes (1972-82). In 1986, Professor Aquilina was elected member of the Council of the Faculty of Theology.



Egħluq il-mitt sena mit-twelid tal-Professor Ġużè Aquilina fil-Munxar, Għawdex ġie mfakkar permezz tal-attività 'Iż-Żiffa tal-Poeżija' ġewwa il-Librerija Publika ta' Għawdex bil-partecipazzjoni ta' studenti Għawdxin.

He won several literary awards, namely the Gold Medal Ġużè Muscat Azzopardi (1966), Gold Medal of the Confederation of Civic Councils (1973), and Gold Medal of the Society of Arts, Manufacture and Commerce (1979). Way back in 1963 he was chosen Fellow of the Royal Asiatic Society of Great Britain and Ireland. Between the years 1932 and 1937 he served as editor of the Journal of the Royal University of Malta Literary Society. For a good number of years he edited as well the following periodicals: *Lehen il-Malti*, *Tagħlim għall-Kbar*, *Journal of Faculty of Arts* and the *Journal of Maltese Studies*. Professor Aquilina's scholarly interests range widely over the field of Semitic and Romance linguistics.

He also read papers at several international linguistic and onomastic and literary congresses and is the author of linguistic and literary books. He was the winner of the first novel in Maltese *Taħt Tliet Saltriet*. His greatest work is his Dictionary Maltese – English (2 volumes), English – Maltese (4 volumes) published by Midsea Books Ltd (Malta).

Kav. Joe M. Attard hu membru tal-Akkademja tal-Malti u awtur ta' bosta poeziji, essays u features letterarji. Ġie mahtur Kavallier tal-Ordni Unione Cavalleria Cristiana Internazionale (UCCI) fl-1984 u huwa s-Segretarju tal-Għaqda Ġurnalisti u Kittieba Għawdxin sa mit-twaqqif tagħha fl-1960.